

॥ श्री राष्ट्रदेवता प्रसन्न ॥

---

१

वीररत्न तानाजीराव मालुसरे

यांचा

पोवाडा.

---

स्वातंत्र्यसंगर्भो अर्पुनि शिरकमलाल्य, स्वातंत्र्यदेविन्या  
पदी लीन जो झाला, तो धन्य धन्य ! नखीर कोर्तियुत होइ,  
ईश्वर त्यावरि संतोषला ॥ ध्रु० ॥

—: १ :—

एके दिवशीं जिजाई पहाटेला । बोलत शिवाजीला ।

“कोंडाणा जंवा दिधला । यवनाला घाला तंवा पडला । रा-

ज्याला मोंगळ काळ झाला । चित्ताचा धीर सकळ सुटला ॥

स्वाधीन बुद्धि तांच्यांत ठेवण्याला । किल्ला पाहिजे झाला । स्वाधीन;

आपणाला । ना तरी सदा काळिमा लागला । राज्याला तसाच  
कीर्तीला । पाहिजे विचार हा केला. ॥ रामकृष्ण तुमचे पूर्वज ।  
जनक धर्मराज । धरावी त्यांची लाज । रावणाला धाक ज्यांचा  
पडला । कंसाला धाक ज्यांचा पडला; । पृथ्वीचा भार कमी हो  
केला. ॥ ज्यांनीं धर्म सकळ बुडविला, । देश चिरडिला, ।  
त्यांच्या नाशाला । घेतसे देव नवीन अवतार; । दुष्टांचा पूर्ण  
करित संहार; । लक्षांत ध्यावा तोचि व्यवहार. ॥ चाल ॥ हें  
राज्यपद बहु कठीण पृथ्वीवरी ॥ ती भोगलालसा सदा जगां  
वावरी ॥ षड्भुकार होती बहु प्रचळ अंतरां ॥ मग शुद्धबुद्ध  
होईल कावरीवावरी ॥ मग दृष्टि राहिल सदैव पापावरी ” ॥  
ऐकुनी आईचे बोल । शिवराज चित्ती व्याकुळ, । ह्मणे “माय !  
काय आह्मि केलं ? । कधि पाप नाहीं बघितलं, । धर्मास नाहीं  
सोडलं । गर्वांस उभं कापलं । आळसास नाहीं पद दिलं । मन  
तुमच्या अर्ध्या वचनांत सदा राहिलं. ” ॥ मग जिजामाउलिनं  
पुन्हां त्यास सांगितलं, ॥ “ जर किल्ला घेण्या ऊशिर । शिव-  
राया ! लागला फार । तर हिंदुधर्माचं शिर । तर महाराष्ट्राचं  
शिर । मोंगल उडवि सरसर । धर्माचा होईल चूर । पापाचा  
वाहिल पूर ” । डोळ्यांत अश्रु सांठले कंठ दाटला ॥ गंहिवर-  
ल्या कंठामधून शब्द उमटला ॥ माघाच्या वध नवमीला । तो  
किल्ला पाहिजे सर झाला । करि पूर्ण आस ही बाळा ” ।  
शिवराज बोलले नमून मातृपदाला ॥ चाल ॥ जर पूर्व-पुण्याई

केली । असेल लाभली । होईल शिव वाली । माऊली ! आज  
निश्चय केला । माघाच्या वध नवमीला । जोडिन किल्ला मरा-  
ठेशाहीला ” ॥ १ ॥

—: २ :—

उमराठं गांव छानदार । सुरेख घरदार । लावली तलवार ।  
कमरेला, धाक यमाला पडला । पाताळीं काळ जाऊन दडला ।  
सौख्याला सदा मोहोर आला ॥ जसा जयंत शोभत इंद्राला ।  
अभिमन्यु अर्जुनाला । स्कंद शंभूला । रायबा तसा तानाजीला ।  
रायबा तसाच जनतेला । सौख्याला सदा बहर भरला ॥ शेला-  
रमामा सांगत तानाजीला । “ रायबा थोर झाला । आला हो  
लगिनाला । करावं औंदा लगिन ह्याचं । पाहुंढ्या लगिन नात-  
वाचं । चार इसावर हो वय आमुचं. ” ॥ तानाजिनं होकार  
तंवा दिला । सोयरा बघितला । मुहूर्त मग ठरला । माघाच्या  
वध नवमीचा । थाट लइ झाला तय्यारीचा । वर्णील कुठवर  
ही वाचा ॥ चाल ॥ तंवा समद लोक जमुनशान बोलति  
तान्यास ॥ “ लइ तान्या मोठा झालास शिवबाचा दास ॥  
त्येचं थोरपण नावरूप सांगशि आह्मांस ॥ त्या शिवरायाच्या  
पार्थी वाहिलं जीवास ॥ घरदार सोडून दिलं त्याच्या कार्यास ॥  
त्यास आह्मी कधीं पाहावं ? । त्यास आपण कधीं देखावं ? ।

डोळ्याचं पारणं फेडावं? । 'हा ताना शिवरायांच्या मर्जांतला' ॥ असं कौतुकानं सदानीदा सांगशि आझांला ॥ या वेळेस त्यास आणवावं । त्येनं आमचं गांव पाहावं । त्येनं आपलं राहणं देखावं । हें असं ध्येनांत घरावं । जा शेलारमामा ! तुझी त्यास आणावं" ॥ चाल ॥ तानाजिनं इचार जरा केला । मामास सांगितला । रायबा संग घेतला । तिचेही झाले घोड्यावर स्वार । बाळ तरुण ह्यातारपणाचा अवतार । जाहला जगांत जय-जयकार ॥ २ ॥

—: ३ :—

एका तंत्राच राजगडावर । झालेला प्रकार । युद्धास धन-घोर । आलं हो मूळ, प्रसंग थोर । एकावं शांत होउन सारं । चित्ताचा सोडुं नव्हे धीर ॥ 'युगत करून शिवाजी सुटून गेला । दिछोहून गेला । मराठ्या प्रांताला । होईल राग त्याचा अनिवार । करिल गट मोगल सरकार । दक्षिणेंत होईल मराठा कारभार' ॥ औरंगजेबानं विचार असा करून । पन्नास हजार देऊन । शिपाई शिस्त करून । घाडिला उदयभान सरदार । कोंडणा किल्ल्याचा सन्दा अधिकार । शाहानं दिला तयास बहुकाळ—॥ असा कागद घेऊन हेजिब आला । जयसिंगानं घाडियेला । त्याच समयाला । रायाच्या चैन मनाला पडेना ।

तन्हाच्या राया करित स्मरणा । नव्हते कां दुसरे सरदार नाना ? चाल ॥ हा विचार करिती शिवबा किल्ल्यावरी ॥ तों तानाजी मोंचले राजगडावरी ॥ ती अक्षत देण्या झाली त्यांचो तय्यारी ॥ ती जिजामाउली त्यांची इचारपुस करी ॥ हें जाणून ताना चपापला अंतरीं ॥ हें असें कसं आज झालं । शिवरायानं नाहीं दिखिलं । त्येच्या मनांत काय हो आलं । तें अजून नाहीं सम-जलं । लगिनास आलों आलों त्याला बोलवायाला ॥ परि येत्या वेळेला सकून सुभ नाहीं झाला ॥ तर त्यास जाऊन भेटावं । त्येचं मन समद वोळखावं । शिवबानं सदा ह्योर यावं । आधि कडकडून भेटावं । मग आमचा हात धरून किल्ल्यावर न्यावं ॥ परि असं कसं आज व्हावं । याचं कारण त्याला पूसावं । मग मामा ! लगिनामंदि एकमन व्हावं' ॥ चाल ॥ मम तडक तिचे निघाले । सरासर गेले । जेथें शिव बसले । युद्धाचा करित काळ विचार । देशाचा हाते करित संसार । आयास म्हणुन फहतोय फार ॥ ३ ॥

—: ४ :—

पाहुन तान्याला शिवाजि पुढं झाला । हातानं धरियेला । आणुन बसवीला । विचारी क्षेम तानाजीरावाला । मामाला शिपिक रायवाला । येण्याचं तसं कारण त्याला ॥ चितेच्या

अधीन परि पुरा । रायाचा चेहरा । तानाजीस दिसला । बो-  
लला शूर मराठा सरदार । धैर्याचा मूर्तिमंत अवतार । प्राणाचा  
नाहिं तयास दरकार ! ॥ “ तुमचं कुशळ आधीं एकावं । मनानं  
आनंदावं । नंतर परिसावं । आमुचं, । हाच उचित व्यवहार ।  
राज्याचा दिला देवानं अधिकार । सांगावा आपला कुशल समा-  
चार ॥ जसं प्रसन्न तुह्नां पाहिलं । पूर्वी मन धालं । नाहीं तसं  
देखिलं । भेटिच्या आजच्या समयाला । चंद्राला राहू चिंतेचा  
लागला । चित्तानं असा कयास केला ” ॥ शिवराज छत्रपति  
बोले । “ विशेष नाहीं झालं । विचार सारं चुकलं । आपुल,  
असे कुशळ आमचं । आतांच तानाजीराव येण्याचं । सांगावं  
काय कारण तुमचं ” ॥ चाल ॥ मालूसरे लागले बोलण्याला,  
आनंद जरा झाला, तांदुळ पुढं केला, चित्ताचा हो फुलला,  
बाग; परि गेला, घटकेंत वाळुनी सारा ! ॥ शेळारमामानं सांगि-  
तलं आह्वांला, रायवा थोर झाला, आला हो लगिनाला, सोयरा  
बघितला, मुहूर्त मग ठरला, माघाच्या वद्य नवमीला ॥ सारे  
लोक बोलले आह्वांला, ‘ ऐशा समयाला, शिवबा पाहिजे आला,  
आमच्या गांवाला, भेट देण्याला, होईल तोष डोळ्याला ’ ॥  
सारीं कामं ठेऊन बाजूला, जिजाईमाईला वेऊन गांवाला यावं  
लगिनाला, तोष दासाला । होईन, धन्य भूपाला ” । खळबळे प्रेम  
चित्तांत, आनंद मिळत दुःखांत ॥ शिवराज बोलले तान्यास, ॥  
आमचं मन धावे येण्यास, ॥ चाल ॥ पर शरोर दुसऱ्या

कामावर । झालं तय्यार । घेउन समशेर । कोंडाणा किल्ला  
कराया सर । माउलिनं घातली शपथ घोर । पुरवावी हीच  
आशा थोर ” ॥ ४ ॥

—: ५ :—

‘ माघाच्या वद्य नवमीला । किल्ला पाहिजे झाला । आ-  
पला, जन्माला ! ना तरी गनिम खास बसला । काळिमा लागेल  
कीर्तिला । जन्मुन काय उपयोग केला ’ ॥ अशि शपथ घातली  
माउलिनं । प्राणहि अर्पुन । करिन स्वाधीन । कोंडाणा, जावें  
तुम्ही परतून । रायवाचं लग्न टाकावं उरकून । थाटानं यावं  
नंतर परतून ॥ या वेळेस स्वारिवर जावं । स्वतांच अनुभवावं ।  
युद्ध करावं । आशा ही झाली आह्वां अनिवार । हातांत घेतलि  
भवानी तलवार । आह्वां श्रीअंबाबाई आधार ” ॥ हे शब्द  
द्वयिं झोंबले । मर्मि लागले । ताना मग बोले । संचरे आय-  
तेज द्वदयांत । संचरे क्षात्रतेज अंगांत । उपमा नाहीं तिनहि  
लोकांत ! ॥ “ आधीं लग्न लाविन कोंडाण्याचं । नंतर रायवाचं ।  
हेंच त्रिद आमुचं । वाहिला देह त्याच कार्यास । युद्ध मोक्षाचं  
दार आह्वांस ! आपुलं साह्य दीन दासास ॥ चाल ॥ जरि  
आमच्यासारखं पडतिल लोक रणावर ॥ महाराज ! तरी मिळ-  
तिल रोज भाराभर ॥ रंगेल लाल रक्तानं त्यांची समशेर ॥

आपण जर जाल विनिवर । बरंवाईट झालं तर । मिळतील  
काय अवतार । दिसतात सूर्य कां फार । दिसतात तारे भरपूर ।  
आमच्यासारख लोक घरोघर । तुमच्यासारख येक होणार ।  
राहो लोभ तुमचा आह्मांवर । करो दया आज शंकर । सोडा  
हुकूम जाण्या रणावर । माघाच्या वद्य नवमीला किल्ला हो सर ॥  
झालाच असं समजावं तरिच हा वीर ॥ ना तरी अंबेच्या पायीं  
वाहिन शीर ! ” ॥ चाल ॥ अशि प्रतिज्ञा करून निघाला ।  
सुचेना अन्य त्याला । गात कवनाला । बंधुनो ! ऐका चरित्र  
त्याचं । शूराचं प्रतापि पुरुषाचं । पावन होईल मन आमुचं ! ॥९॥

—: ६ :—

**लगिनाचा** वेत रद्द केला । घेऊन सूर्याजिला । टेहेळणी  
करण्याला । चालला वेश करुन न्यारा । वळविलं रायाजी  
नाईकाला । एकावं त्येच्या पोवाड्याला ॥ घेरसरनाईक रायाजी ।  
मोठा रणगाजी । ह्मणतो परी 'हां जी !' । यवनाला, मोह  
मनाला पडला । मोंगलाचा दीन चाकुर बनला । मर्दाचा सम्दा  
इचार चुकला ॥ त्येच्या मुलीच्या लग्नामंदि गेला । तान्हा गोंध-  
ळाला । गात कीर्तीला । शिवबाच्या, झाला सारा लोक गार ।  
चित्ताला त्यांच्या त्यानं केला वार । हातांत ओढली त्यानीं  
तलवार ॥ रायाजि नाइक बोलला । तंवाच गोंधळ्याला ।

जाणलं त्येनं त्याला । ज्याची हो खूण त्याला कळणार । चित्ताचा  
झाला त्याच्या निर्धार । यवनाचा आला त्यास तिटकार ॥ चाल ॥  
“ अक्षि रावजी ! तानू गोंधळ्याला । वळखिलं सम्दं ! तुझांला ।  
गोंधळ्याचा पोशाख केला । अन् माझं मन पाहण्याला आला  
व्हय ? । केलं आज पुनित देहाला । दयेचा समिंदर झाला ।  
काय हुकूम सांगावा मला । लड दिसानं योग हा आला ।  
आज जीव आमचा वाहिला शिवबादादाला ॥ देवलोक सम्द  
खाली आल वाटतं आह्मांला ॥ राखाया गोरगरिबाला । राखाया  
गाय माउलीला । राखाया आपल्या धर्मांला । धन्य धन्य तोड  
गावना तुमच्या कीर्तीला ! ” ॥ तानाजी लागला बोलण्याला ।  
“ दावावा बुरुज आम्हांला । पाहुं था तट आम्हांला । रोखु  
था जागा आम्हांला । जिथून चहुनशान गांठावं उदयभानाला ”  
॥ चाल ॥ घेरसर रायजि नाइकाला । घेऊन संगतीला ।  
रोखुन बुरुजाला । परतले तानेराव सरदार । भवानी साह्य  
ज्यास करणार । वर्णन त्याचं कसं हो सरणार ? ॥ ६ ॥

—: ७ :—

**तीन** इसा मावळ संगतीला । घेऊन जाण्याला । सांगुन-  
शान भावाला । चालला ताना कोंडाण्याला । पूजिलं शंभुभवा-  
नीला । घेतलं तीस आपल्या मदतीला ! ॥ निघतांना सांज

लह झाली । दौड परि केली । गांठली त्यांनीं जाळी । राचं नौधाव्या घटकेला । काळोख सर्वांमंदि भरला । घुबडांनीं गोंधळ लह केला ॥ झुंजार बुरुज गांठला । येशीच्या शेंपटीला । लावुन सोलाला ! बोलला तान्हा घोरपडीला । चित्ताला त्याच्या घोर पडला । पडलेला दूर तिनं हो केला ॥ ‘ यशवंती ! सदा यश दिलस् । म्हणुन ठेवलं । नांव तुझं भलं । देइ ग आज बी तेंच मजला । पुरविन तुझ्या कौतुकाला । घालिन स्वायला ग्वाड तुजला ! ’ ॥ असं म्हणुन सोडलं वर तिला । गेली सरसरा । आला पर फेरा । दैवाचा, बाई खालत फिरली । पहिल्यांदा तिनं ही कच खाली । असली ती गोष्ट कधि न झाली ! ॥ चाल ॥ मग तान्हा बोलला रागानं येशवंतीला ॥ “ आज इचार काय ग तूं हा केलास् ? असा कधि नाहीं बघितला । अपशकुन आज मला झाला । पर आमचा देह कधि मागं नाहीं परतला ॥ व्याणि एकदां सोडतो वर तुला । तत चिकाट घरून धीराला । नाहिंतर उडविल तलवार तुझ्या ग मुंडक्याला ” ॥ घोरपड घांवली सरसरा । वर बसली पाहुनी थारा । मग तान्हा झाला सामोरा । त्यानं घट्ट घरलं सोलाला । हिस्का मारुन् पाहिलं दोराला । सरसर चढाया लागला । जीवाची फिकीर नाहिं त्याला । ‘ चला याहो ’ बोलला लोकाला । झरझरा मावळा चालला ! । वर भगवा झेंडा चालला ! । झटकनं तान्हा झुंजार-बुरजावर गेला ! ॥ अक्षि वायसा सुद्धां गलचला । मावळ्यांनीं

बघावा नाहीं केला । तत मांसारकाचा काला । मावळ्यांनीं बघावा लह केला । असा धुमाकूळ माजला । तंवा कळलं त्येंच्या लोकाला । खडबडून जागा मग झाला । मोंगलभाई बोलला । ‘ सैतान फिल्ल्यावर आला ’ । या कोणी राखा आम्हाला ’ ॥ चाल ॥ आतां कोण कसला येणार ! तुजला राखणार । ताना घेणार । नरडिचा चोट होउनि लाल । केल्या पापाचं फळ भोगाल । आला या मर्तभूमिवर काळ ॥ ७ ॥

—: ८ :—

अशी कत्तल करुनि सरसरा । सांठवुनि शिरा । करुन मलमाला । आईच्या तान्हां लावि इद्रयास । आला हो आला पूर शौर्यास । देखिल त्यानं उदयभानास ॥ “ हरहर महादेव ” बोला । आला उक्त मला । खोऱ्यामंदि भरला । भानाला तान्हा सिंहापर खास । थरथरे काळ पाहुनी ज्यास । घांवला तो पार-तंत्र्य चिरण्यास ॥ उदयभान वीर खळबळे । लाल झाले डोळे । तान्हा मग बोले । भानुला, देहभान नुरें त्यास । धर्माचा लागे त्याचा मनीं ध्यास । भानुच्या उदार्यि गुंतली आस ॥ चाल ॥ “ तूं उदयभान सरदार । रजपूत जातिचा वीर । तूं हिंदुधर्मा आधार । तूं हिंददेशा आधार । रामकृष्ण तुमचे पूर्वज होते नरवीर ॥ गायिचासरं पाळुनी कृष्ण झाला लह थोर ॥ आज

शिवानं घेतळा अवतार । त्यास यश खास येणार । तूं माति-  
मोल होणार । घरची बाईल ओढुन नेती । टकटका बघाया  
लावती । चराचरा गाय कांपिती । घटघटा रगात पिती ।  
आमच देव समदं फोडिती । धर्मास दुष्ट तुडविती । तोंडांत  
मांस घालती । साधुसंता त्रास लई देती । बायकांच्या अंगा  
झोंबती । त्यांची करणी सांगावी कितो ? । अभिमान गेला  
शौर्याची झाली बघ मातो ! ॥ चाल ॥ तूं शूर मर्द सरदार ।  
धर्मा आधार । जातिशीं वैर । साधुनी जाशि घोर नकांत ।  
येउं दे आर्यतेज अंगांत । होईल कीर्ति तिनही लोकांत ” ॥८॥

—: ९ :—

उपदेश गेला परि वांया । सत्तेची माया । सूडाची छाया ।  
पसरली उदयमानावर खास । मोंगलाचा घरला त्यानं विश्वास ।  
जोरानं धावला वार करण्यास ! ॥ तानाजी सिंह खवळला ।  
घावुन गेला पड्डा लई फिरला । युद्धाला आला रंग अनिवार ।  
बिजलिची करणी करित तलवार । दोषेही होते मोठे लढणार  
॥ दैवाची करणी परि न्यारी । फिरला माघारी । देव कंसारी ।  
भानानं केला तान्यावर वार । डाव्या हाताला रक्ताची धार ।  
लागली; पडली भूमिवर ढाल ॥ गुंडाळून हाताला मुंडासा । झाला  
कसाबसा । सज्ज, परि फांस । दैवानं घातळा, कोण काढणार ? ।

दैवाला दया कधिं न येणार । भाळीं जें लिबळं तसंच घडणार ! ॥  
तो धैर्यमेरु उमळला । धरणीवर आला । झाला जीव गोळा ।  
सोडुन देह गेला स्वर्गास । भानानं हाणली लाथ डोक्यास; ।  
पापाची भरली त्याच्या घडी खास ॥ इतक्यांत टोळी घेऊन  
सूर्या वर आला ॥ त्यानं पाहिलं पळत्या लोकांला । त्यानं पाहिलं  
पळत्या मावळ्याला । “ कुठं जातां ? ” बोलला तो त्याला ।  
सूर्याला मावळा बोलला । ‘ अहो ताना पडला धरणिळा मोठा  
घात झाला ’ । डोळ्यांत अश्रु दाटला । पर मोठा धीराचा  
पडला । तळवार रोंखुन बोलला पळत्या लोकांला ॥ “ अर  
भिऱ्या लेकांनो ! जरा । ईचार मनामंदो करा ! । अर लढुन-  
शान तरि मरा । इथून पळुनशान जाउन अमर काय झाला ? ॥  
जो भ्याड पळपुटा झाला । तो खास गेला नकांला । ठेवावं  
खालतं भाज्याला । नेसावं चोळिलुगज्याला । कमरेच्या सोडुन  
शेत्याला । नेसावं बायकी शालुला । डोक्याला लावुन कुक-  
वाला । हातांत भरून बांगडोला । मग पळुनशान जाऊन  
राखा जीवाला ॥ काय आल्या धरुन दोराला । जाणार सांगावं  
मला ? । तो दोर तुमच्या आधींच झुंजुन मेलाला ! ॥ लई जपु-  
नशान जीवाला । कायमचं काय राहिला । इथून जाउनशान  
गांवाला । सांगाळ काय राजाला ? । ‘ हरहर महादेव ’ बोला ।  
चला घुसूनशान उडवुया लाख मुंडक्याला ” ॥ चाल ॥ धन्य !  
धन्य ! सूर्याजीराव । उतराई व्हावं । कशानं सांगावं । भावाचं

## तानाजी

दुःख लोटुनी पार । देण्याला जीव झाला तय्यार । घेऊन याल  
कर्धि हो अवतार ! ॥ ९ ॥

—: १० :—

पुन्हें सारा उलटला भाला । मावळा एक झाला । केला  
मग हला । मोंगलाची झाली तारपिट फार । पळती हो खाला  
त्यांनीं लई मार । घेण्याला लावली त्यांना माघार ॥ मामाची  
शुंज लागली । भानाशीं भली । घालुन खालीं । भानुला घाडलं  
घोर नकांत । फडफडे भगवा झेंडा किल्ल्यांत । प्रसिद्ध झाला  
तिनहि लोकांत ॥ वृत्तांत सारा घडलेला । कळला राजाला, ।  
लागली डोळ्यांला । पाण्याचो धार, गेला आधार ! । शिववाला  
तान्हा प्राणापर प्यार । दुःखाचा झाला त्यास लई भार ॥  
हुंदक्यानं आलां उमाळा, । शिववा बोलला । “ हाय ! घात  
झाला । ठेवुन पृथ्वीवरती आह्मांस । सोडुन गेला ! तान्हा  
स्वर्गास ! । दैवाला नाहिं दयालव खास ॥ चाल ॥ स्वा-  
तंत्र्यदेविच्या गळ्यामधुन मणि गळला ॥ काय एकदांच  
सद्भाग्यचंद्र मावळला ॥ तो देशभक्तिचा सिंधु कोरडा पडला ।  
॥ माणीक एक हरपला ! । स्वातंत्र्यहंस तो मेला । ताब्यात  
आला गड परी सिंहु तो गेला ! ॥ पांडुरंग शाहीर गातो त्याच्या  
कवनाला ॥ १० ॥

भाद्रपद शु० १-१८४८.